

୪ ମହିଳାଙ୍କ ସମେତ ୭ ନକ୍ସଲ ନିହତ

ଗଡ଼ଚିରୋଲି, ୬/୧୨/ପିଟି :

ମହାରାଷ୍ଟ୍ର ଗଡ଼ଚିରୋଲି ଜିଲ୍ଲାରେ ଆଜି ସକାଳେ ସୁରକ୍ଷା ବାହିନୀର ଏନ୍‌କାଉଣ୍ଟର୍‌ରେ ୭ ଜଣ ମାଓବାଦୀ ନିହତ ହୋଇଛନ୍ତି । ଏମାନଙ୍କ ମଧ୍ୟରୁ ୫ ଜଣ ହେଉଛନ୍ତି ମହିଳା । ପୁଲିସ୍ ସୂତ୍ରରୁ ପ୍ରକାଶ ଯେ, ନକ୍ସଲପନ୍ଥୀମାନେ ଗଡ଼ଚିରୋଲିର ଶିରୋଆଁ ତହସିଲ ଅନ୍ତର୍ଗତ କାଲେଦ ଗାଁ ନିକଟବର୍ତ୍ତୀ ଜଙ୍ଗଲରେ ରହିଥିବାର ନିର୍ଦ୍ଦିଷ୍ଟ ସୂଚନା ପାଇ ଗତ ରାତିରୁ ଅପରେସନ୍ ଆରମ୍ଭ ହୋଇଥିଲା । ସି-୬୦ କମାଣ୍ଡୋଙ୍କ ଏକ ଟିମ୍‌କୁ ସେଠାକୁ ପଠାଯାଇଥିଲା । ପ୍ୟାଟ୍ରୋଲିଂ ଟିମ୍ କାଲେଦ ଗାଁ ଜଙ୍ଗଲକୁ ଘେରାଉ କରିଥିଲେ । ଏହି ଗାଁ ଛତିଶଗଡ଼ ସୀମାକୁ ଲାଗିଛି । ଆଜି ସକାଳ ୫.୩୦ରେ ଏହି ଏନ୍‌କାଉଣ୍ଟର୍ ଘଟିଥିଲା । ତେବେ କେତେକ ମାଓବାଦୀ ଖସି ପଳାଇଥିବା ଜଣାପଡ଼ିଛି । ଘଟଣାସ୍ଥଳରୁ ୨ଟି ଏସ୍‌ଏଲଆର୍ ରାଇଫଲ୍, ୨ଟି ୩୦୩ ରାଇଫଲ୍, ୨ଟି ୧୨ ବୋର୍ ବକ୍ସ୍‌ଜ୍ ଓ ଗୋଟିଏ ଦେଶୀ ପିସ୍ତଲ ଜବତ ହୋଇଛି ବୋଲି ନକ୍ସଲ ବିରୋଧୀ ଅପରେସନ୍ ସେଣାଲ ଆଇଜି ଶରଦ୍ ସେଲାର କହିଛନ୍ତି ।

ଏହି ଏନ୍‌କାଉଣ୍ଟର୍‌ରେ ୨ ଜଣ ନକ୍ସଲପନ୍ଥୀ ମଧ୍ୟ ଆହତ ହୋଇଛନ୍ତି । ସୁରକ୍ଷା ବାହିନୀକୁ ସେଠାରୁ ଆଣିବା ପାଇଁ ଏକ ହେଲିକପ୍ଟର ପଠାଯାଇଥିଲା ବୋଲି

ଆଇଜି କହିଛନ୍ତି । ମାଓବାଦୀଙ୍କ ମୃତଦେହଗୁଡ଼ିକୁ ବ୍ୟବଚ୍ଛେଦ ପାଇଁ ପଠାଯାଇଛି । ତେବେ ସେମାନଙ୍କୁ ଏପର୍ଯ୍ୟନ୍ତ ଚିହ୍ନଟ କରାଯାଇ ନାହିଁ । ଅନ୍ୟ ଜଣେ ପୁଲିସ୍ ଅଧିକାରୀ କହିଛନ୍ତି ଯେ, ନକ୍ସଲପନ୍ଥୀମାନେ କିଛି ଦିନ ହେଲା ସହିଦ ସପ୍ତାହ ପାଳନ କରୁଥିବାରୁ ସେଠାରେ ସୁରକ୍ଷାକର୍ମୀମାନଙ୍କୁ ବହୁ ସଂଖ୍ୟାରେ ମୁତୟନ କରାଯିବା ସହ ସେମାନଙ୍କୁ ଆଲର୍ଟ ରଖାଯାଇ ଥିଲା । ଉଲ୍ଲେଖଯୋଗ୍ୟ ଯେ, ପିପୁଲ୍ସ ଲିବରେସନ୍ ଗରିଲା ଆର୍ମି (ପିଏଲଜିଏ-ମାଓବାଦୀଙ୍କ ସାମରିକ ଶାଖା) ପକ୍ଷରୁ ଗତ ୨ରୁ ୮ ତାରିଖ ପର୍ଯ୍ୟନ୍ତ ସହିଦ ସପ୍ତାହ ପାଳନ କରାଯାଇଛି । ଏହି ପରିପ୍ରେକ୍ଷାରେ ନକ୍ସଲପନ୍ଥୀମାନେ ଅଧିକ ସକ୍ରିୟ ଥିବାରୁ ସୁରକ୍ଷା ବାହିନୀ ପକ୍ଷରୁ କଡ଼ା ସତର୍କତା ଅବଲମ୍ବନ କରାଯାଇଛି ।

ଅପରପକ୍ଷରେ ଛତିଶଗଡ଼ର କୋଣାର୍କାଓ ଜିଲ୍ଲାର ହାବେଲି ଗାଁ ନିକଟ ଜଙ୍ଗଲରେ ଏବେ ନିକଟରେ ପ୍ରତିଷ୍ଠା କରାଯାଇଥିବା ପୁଲିସ୍ କ୍ୟାମ୍ପ ଉପରେ ନକ୍ସଲପନ୍ଥୀମାନେ ଗୁଳିମାଡ଼ କରିବାରୁ ଜିଲ୍ଲା ରିଜର୍ଭ ଗାର୍ଡ (ଡିଆରଜି)ର ଜଣେ ଯବାନ ଆହତ ହୋଇଛନ୍ତି । ତେବେ ସୁରକ୍ଷା ବାହିନୀ ପକ୍ଷରୁ ଏହାର ପାଳଟା ଜବାବ ଦିଆଯାଇଛି । ଉଭୟଙ୍କ ମଧ୍ୟରେ କିଛି ସମୟ ସଂଘର୍ଷ ଚାଲିବା ପରେ ନକ୍ସଲପନ୍ଥୀମାନେ ଜଙ୍ଗଲ ଭିତରକୁ ପଳାଇଥିବା ଜଣାପଡ଼ିଛି ।

